

மாண்புமிகு செய்தித்துறை அமைச்சர் உரை

சட்டப்பேரவையில் அனைவருக்கும்

சமவாய்ப்பு வழங்கி

மக்களாட்சி மரபுகளை

நிலைநாட்டும்

மாண்புமிகு சட்டப்பேரவைத் தலைவர் அவர்களே,

ஒரு நூற்றாண்டு உழைப்பை

ஓர் நொடிக்குள் நுழைத்து,

தன் ஓய்வறியா உழைப்பினால்

ஒளிர்ந்து நிறைந்த தமிழகமாக

ஆட்சிப் பொறுப்பேற்ற ஒரே ஆண்டில்

தமிழ்நாட்டை உயர்த்திக் காட்டி

இரண்டு ஆண்டுகள் நிறைவுபெறும் நிலையில்

இந்தியத் துணைக் கண்டமே

திரும்பிப் பார்க்கும் அளவுக்கு

இணையற்ற சாதனைகளைப் படைத்துவரும்

சரித்திரத் தலைவரே!

இன்று இந்தியாவில் எந்த மாநிலத்தில்
தோர்தல் நடந்தாலும்
அதில் ஈடுபடும் எல்லாக் கட்சிகளும்
வெளியிடும்
தோர்தல் அறிக்கைகளில்
இடம் பெறும் மக்கள் நலத்திட்டமாக
இரண்டு ரூபாய்க்கு
ஒரு கிலோ அரிசியும்
இலவச வண்ணத் தொலைக்காட்சிப் பெட்டியும்
இடம்பெறும் அளவுக்கு
அடிநிலை மக்களின்
அடிப்படைத் தேவையை
அன்றே அறிந்து அதனை
தி.மு.க. தோர்தல் அறிக்கையில் தந்து
ஏகடியம் பேசியோர் வெட்கித் தலைகுனிய
அந்தத் திட்டங்களை சிறப்பாக

நிறைவேற்றி வரும்

அரும்பெரும் தலைவரே,

ஒளியின் வேகத்தில் செல்கின்ற பொருளெல்லாம்

ஒளியாக மாறும்

என்பது சார்பியல் தத்துவம்;

உங்களின் உடன்பிறப்பாக இருக்கின்ற காரணத்தால்,

மலருக்கு அருகில் இருக்கின்ற கிளை போல

மணம்பரப்பும் இயல்பு எங்கட்கு உண்டு.

ஏழை எளியோர் துயர்துடைக்கும்

எண்ணற்ற திட்டங்களை அள்ளிவழங்கிடும்

அரசுத் தலைவரே;

நாட்டுப்புறக் கலைஞர்கள்,

நலிந்த நரிக்குறவர்கள்,

குறையோடு பிறந்துவிட்டோமே என்று

மனம் குமுறிய அரவாணிகள்

என எல்லாப் பிரிவினருக்கும்
வாரியங்கள் அமைத்து
வரலாறு படைத்த
வான்நிகர் தலைவரே!
வாணிகத் தலைவர்கள் வாழும் நாட்டில்
வறியோர்க்கு வாஞ்சையோடு வாரி வழங்கி
வரலாற்றாய் வாழும்
வான் நிகர் தலைவரே!

இன்னா செய்யாது, இனியவை கூறி
இன்முகம் காட்டும்
இனிய தலைவரின் ஆட்சியில்
தைத்திங்கள் முதல் நாளே
தமிழ்ப் புத்தாண்டு;
ஆதிதிராவிடப் பெண்களுக்கு
வானூர்தியில் பணி.
வான் எட்டும் வள்ளுவர் சிலை சீரமைப்பு;

சிறுபான்மையினருக்கு இடஒதுக்கீடு வழங்கி
சிகரம் ஏறிய செயல்பாடு;
ஏழைப் பெண்களுக்கு திருமண
உதவிநிதி அதிகரிப்பு;
தமிழறிஞர்களின் நூல்கள் நாட்டுடைமை;
தமிழறிஞர்களுக்கு நினைவு இல்லங்கள்;
சின்னத்திரை கலைஞர்களுக்கு நலநிதியம்
இப்படி அடிக்கடுக்காய்
சாதனைகளை அனுதினமும்
புரிந்துவரும் அதிசயமே!

தமிழகத்தின் முந்தைய ஆட்சி போல
தடுக்கும் சுவர்களாக இல்லாமல்,
மக்களுக்கும் தொழில் அதிபர்களுக்கும்
இணைக்கும் பாலமாக அமைந்து
நிருவாகத் திறனை நிலைநாட்டி
தொழில் வளர்ச்சியை

எட்டியுள்ள தமிழ்நாடு என

விந்திய மலையே

வியந்து பார்க்கும்

இந்திய அரசியலின்

இரும்புத் தலைவரே!

இளைய தலைமுறை வேலை பெற்று

ஏற்றம் காண

தாயினும் சாலப்பரிந்து

புரிந்துணர்வு ஒப்பந்தங்களின் வாயிலாக

தொழிற்சாலைகளைத்

தமிழகத்திற்குக் கொண்டுவரும்

தகைசால் பெருந்தகையே!

பன்முக ஆற்றல் கொண்ட

பார்புகழ் தலைவரே!

பல ஆற்றல் பெற்றிருந்தாலும்

நீங்கள் எங்களின் இதயத்திற்கு நெருக்கமான

பத்திரிகையாளராக
எங்கள் துறைக்கு பெருமை சேர்க்கும்
ஒப்பற்ற தலைவரே,
தலைமைப் பண்புக்கே
இலக்கணம் வகுத்த
வாழும் வள்ளுவரே முத்தமிழறிஞரே!
மத்திய அரசின்
உயர்கல்வி நிறுவனங்களில்
பிற்படுத்தப்பட்டோருக்கு
இடஒதுக்கீடு பெற்றுத்தர
பெரும்பணிபுரிந்து
சமூகநீதி சரித்திரத்தில் முத்திரைப்பதித்து
விழியசைவில் இந்தியாவையே
வியக்கவைத்த அரசியல் அதிசயமே!
எனது சுவாசக் காற்றே!
மாண்புமிகு முதலமைச்சர் அவர்களே!
உங்களை வணங்கி மகிழ்கிறேன்.

தமிழால், தன்மான உணர்வால்,
அறிவார்ந்த செயலால்,
அன்புகாட்டும் பண்பால்
நிறைந்து உயர்ந்து
இயக்கப்பாடம் கற்பிக்கும்
இனமானப் பேராசிரியர்
மாண்புமிகு நிதி அமைச்சர் அவர்களுக்கும்
எனது வணக்கம்.

சீரகம் அளவு சிறிதாய் இருக்கின்ற
ஊரகப் பகுதிகளிலும் உயர்பணி ஆற்றி
ஒளிவெள்ளம் பாய்ச்சும்
எங்கள் தளபதி அவர்களே,
அனைத்து கிராம அண்ணா மறுமலர்ச்சித் திட்டத்தால்
சிற்பார்களுக்கும்
அடிப்படை வசதிகளை அளித்துவரும்

அதிசயத்தை நிகழ்த்திக் காட்டிடும்
ஓசையில்லாப் புயலே,
சாய்க்காத காற்றே,
மனம் குளிரும் தென்றலே
மாவட்டங்களில் அடிக்கடி மையம் கொண்டு
ஆய்வு மழை பொழியும் காற்றழுத்த மண்டலமே,
சுழன்று பணியாற்றும் சூறாவளியே,
தங்களை வணங்குவதில் மனம் மகிழ்கிறேன்.

செய்தித் துறை அரசின் திருவாய்,
அதுவே தகவல்களின் நுழைவாய்,
திட்டங்களைத் தெளிவாய்,
மக்களுக்கு எளிதாய்,
சென்று செரிக்க மென்று தரும் கடைவாய்,
மாநிலத்தின் கடைக்கோடிப் பகுதிக்கும்
அரசு தரும் நிதி

சிந்தாமல் சிதறாமல்
சென்று சேர
எப்போதும் உதவும் அது நிறைவாய்
என்று பெருமையோடு
குறிப்பிடும் அளவுக்கு
இடைவிடாது இயங்கும் செய்தித்துறை
பெரும் ஆற்றலோடு செயல்பட்டு
நிருவாகத் திறனோடு நித்தமும் உழைத்து
அரசின் குறிக்கோளை
எய்திடும் அயர்விலாப் பணியினைச்
செய்து வருகிறது.

அரசின் ஆக்கப் பூர்வ அறிவிப்புகளை
பயன்மிகு திட்டங்களை
அன்றாடம் வழங்கி
மக்களின் இதயத்தில்
நம்பிக்கை நாற்று நட்டு

சந்தேகக் களையகற்றி
முன்னேற்ற உரமிட்டு
புன்னகை மகசூலை
அறுவடை செய்கிறது
செய்தித் துறை.

சென்ற நூற்றாண்டில் தோன்றிய தலைவர்கள் பலரோடு பழகி, அவர்களின் நன்மதிப்பைப் பெற்று நானிலம் புகழ் நல்லாட்சி புரியும் தலைவர் கலைஞர் அவர்கள் ஆட்சிப் பொறுப்பேற்ற பின்னர் கடந்த ஆண்டில் தூத்துக்குடி மாவட்டம் கவர்ணகிரியில் சுதந்திரப் போராட்ட வீரன் சுந்தரலிங்கம் நினைவகமும், வல்லநாட்டில் சுதந்திரப் போராட்ட வீரன் வெள்ளையத்தேவன் நினைவகமும், எட்டயபுரத்தில் உமறுப்புலவர் நினைவகமும், மதுரை மாவட்டத்தில் மொழிஞாயிறு தேவநேயப்பாவாணர் மணிமண்டபமும், பரிதிமாற் கலைஞர் நினைவு மண்டபமும், திருவாரூர் மாவட்டத்தில் தமிழ்த்தாத்தா உ.வே.சா. நினைவு இல்லமும் திறந்து வைக்கப்பட்டுள்ளன.

மேலும் செய்தித் துறையால் பராமரிக்கப்பட்டுவரும் பல்வேறு தலைவர்களின் நினைவகங்கள், நினைவு மண்டபங்கள் மற்றும் மணிமண்டபங்கள் ஆகியவை 43.45 இலட்சம் ரூபாய் செலவில் சீரமைத்து மேம்படுத்தப்பட்டுள்ளன.

பசும்பொன் முத்துராமலிங்கத்தேவர் அவர்களின் நினைவு இல்லம் 50 இலட்சம் ரூபாய் செலவில் பழமை மாறாமல் புதுப்பிக்கப்பட்டு, அவரது நினைவிடத்தை வழிபடவரும் மக்களுக்குத் தேவையான அடிப்படை வசதிகள் செய்து கொடுக்கப்பட்டதோடு, கூடுதலாக 10 இலட்சம் ரூபாய் செலவில் முளைப்பாரி மண்டபமும் பால்குட மண்டபமும் அமைக்கப்பட்டுள்ளன.

இதுவரை இல்லாத புதிய முயற்சியாக சென்னை காந்தி மண்டப வளாகம் பொதுப்பணித் துறையின் மேற்பார்வையில் **ஏர்செல்** நிறுவனத்தின் உதவியுடன் சீரமைத்து மேம்படுத்தப்படவுள்ளது.

கடந்த நூற்றாண்டு இந்திய வரலாற்றில் மிக முக்கியமானதாகும். சுதந்திரப் போராட்ட உணர்ச்சியும், திராவிட இயக்க எழுச்சியும், பொதுவுடமை இயக்கப் புரட்சியும் நிகழ்ந்த நூற்றாண்டாகும். இந்த இயக்கங்களில் பங்கேற்ற தலைவர்களைப் போற்றி, அவர்தம் நினைவுகளை இளைய தலைமுறைக்கு எடுத்துச் செல்லும் வகையில் பசும்பொன் முத்துராமலிங்கத்தேவர் நூற்றாண்டு விழா இராமநாதபுரம் மாவட்டம், பசும்பொன் கிராமத்திலும், பொதுவுடமை வீரர் ப.ஜீவானந்தம் நூற்றாண்டு விழா சென்னை, கோவை, நாகர்கோவில் நகரங்களிலும், தியாகச் செம்மல் பகத்சிங் நூற்றாண்டு விழாக்கள் மாவட்ட தலைநகரங்களிலும் கொண்டாடப்பட்டன.

தலைவர்களின் பெயர்களில் அமைந்த விருதுகள் மாண்புமிகு முதலமைச்சர் அவர்களால் வழங்கப்பட்டு சான்றோர்கள் பெருமைப்படுத்தப்பட்டனர்.

அரசின் கொள்கைகளையும், சாதனைகளையும், திட்டங்களையும் மக்களுக்குத் தெரிவிக்கும் வகையில் பொழுதுபோக்கு அம்சங்களுடன்கூடிய அரசுப் பொருட்காட்சிகள் கோவை, மதுரை, திருநெல்வேலி, வேலூர் ஆகிய நகரங்களில் நடத்தப்பட்டு செய்தித்துறை அரசுக்கு 1.84 கோடி ரூபாய் வருவாயை ஈட்டித்தந்துள்ளது என்பதை மகிழ்ச்சியோடு தெரிவித்துக் கொள்கிறேன்.

இவைதவிர அரசின் அனைத்துத் துறையின் பங்கேற்போடு அரசின் திட்டங்கள் குறித்த விழிப்புணர்வை ஏற்படுத்தும் வகையில் அனைத்து மாவட்டங்களிலும் பல்துறை பணிவிளக்க முகாம்கள் மற்றும் கண்காட்சிகளும் சிறப்பாக நடத்தப்பட்டன. பொருட்காட்சிகளுக்கு மக்கள் காட்டும் பெருந்த ஆதரவை மனதில் கொண்டு இதுவரை இல்லாத அளவுக்கு, முதல்முறையாக, வரும் ஆண்டில் மாவட்டம் தோறும் ஆண்டுக்கு இரண்டுமுறை பல்துறைப் பணிவிளக்க முகாம்களோடு கூடிய பொருட்காட்சிகளை நடத்திட செய்தித்துறை திட்டமிட்டுள்ளது

என்பதையும் இந்த சந்தர்ப்பத்தில் அறிவிப்பதிலே மகிழ்ச்சி அடைகின்றேன்.

இதன் வாயிலாக தமிழ்நாட்டின் எல்லா மாவட்ட மக்களுக்கும் இன்றும் விரைவாக அரசுத் திட்டங்கள் பற்றிய விழிப்புணர்வு ஏற்படுத்தப்படும்.

செய்தித் துறையின் பல்வேறு அங்கங்களாகச் செயல்பட்டு வரும் நிறுவனங்களுக்கும் நவீன வசதிகளை செய்து கொடுத்திருக்கின்றோம் என்பதை குறிப்பிட விரும்புகிறேன். மக்களுக்கு அரசின் செய்திகளைக் கொண்டு செல்லும் தூதுவனாகச் செயல்படும் தமிழரசு இதழினை அச்சிடும் தமிழரசு அச்சகத்திற்கு, 78.89 இலட்சம் ரூபாய் செலவில் நவீன தொழில்நுட்ப அச்சக் கருவிகளும், எம்.ஜி.ஆர். திரைப்படம் மற்றும் தொலைக்காட்சிப் பயிற்சி நிறுவனத்திற்கு 85.46 இலட்சம் ரூபாய் செலவில் நவீன ஒளிப்பதிவுக் கருவிகள் மற்றும் கூடுதல் ஒளி வசதியும், நிழற்படப் பிரிவுக்கு 13.94 இலட்சம் ரூபாய் செலவில் புதிய டிஜிட்டல் கேமராக்களும் வழங்கப்பட்டு நவீனப்படுத்தப்பட்டுள்ளன.

பல்வேறு ஆற்றல்களின் கொள்கலனாகத் திகழ்ந்து வரும் மாண்புமிகு முதலமைச்சர் தலைவர் கலைஞர் அவர்கள் தானொரு பத்திரிக்கையாளர் எனச் சொல்லிக்கொள்வதில் பெருமைப்படுபவர் என்பது மாண்புமிகு உறுப்பினர்களுக்கு மட்டுமல்ல, மக்களுக்கும் நன்றாகத் தெரியும். தான் ஓர் இதழாளர் என்று சொல்லிக் கொள்வதோடு மட்டுமல்லாமல், பத்திரிக்கையாளர்களின் கோரிக்கைகளை உடனுக்குடன் நிறைவேற்றுவதிலும் முனைப்போடு செயல்படுபவர் நம்முடைய முதலமைச்சர் அவர்கள். பத்திரிக்கையாளர் ஓய்வூதியத்தை 3000 ரூபாயிலிருந்து 4000 ரூபாயாக உயர்த்திய அரசு தலைவர் கலைஞர் அவர்களின் அரசுதான் என்பதை நினைவுபடுத்தும் இந்த நேரத்தில், கடந்த ஆட்சியில் 5 ஆண்டுகளில் 13 நபர்களுக்கு மட்டுமே பத்திரிக்கையாளர் ஓய்வூதியம் வழங்கப்பட்டன. ஆனால் கடந்த 2 ஆண்டுகளில் 18 நபர்களுக்கு ஓய்வூதியம் வழங்கப்பட்டுள்ளது என்பதை அறிவிப்பதிலே மகிழ்ச்சி அடைகின்றேன். அதேபோல பத்திரிக்கையாளர் குடும்ப உதவிநிதித் திட்டத்தின் கீழ் கடந்த அரசின் 5 ஆண்டுகளில் 9 பேர்களுக்கு மட்டுமே குடும்ப உதவிநிதி வழங்கப்பட்டிருந்தது. ஆனால் கழக அரசு

பொறுப்பேற்றவுடன்கடந்த 2 ஆண்டுகளிலேயே 14 பேர்களுக்கு பத்திரிக்கையாளர் குடும்ப உதவிநிதி வழங்கி இதழாளர்களின் இதயங்களை தலைவர் கலைஞர் அவர்களின் அரசு குளிர்வித்துள்ளது என்பதை மகிழ்ச்சியோடு அறிவிக்கின்றேன்.

இதுமட்டுமல்லாமல், பத்திரிகையாளர் ஓய்வூதியம், குடும்ப ஓய்வூதியம், பணிக்காலத்தில் உயிரிழக்கும் பத்திரிகையாளர் குடும்ப நிதி உதவி பெறுவோர்க்கு எளிதாக நிதி உதவிகள் சென்றுசேர ஏதுவாக ஒரு கோடி ரூபாய் நிதி ஒதுக்கி அத்தொகை தமிழ்நாடு மின்னிசை நிதி மற்றும் அடிப்படை வசதி மேம்பாட்டு நிறுவனத்தில் வைப்புத் தொகையாகச் செலுத்தப்பட்டு அதிலிருந்து மாதந்தோறும் கிடைக்கும் வட்டித் தொகையைக் கொண்டு தனி நலநிதியம் ஒன்று உருவாக்கப்பட்டுள்ளது என்பதையும் மகிழ்வோடு அறிவிக்கின்றேன்.

அரசின் செய்தித்துறை மக்களுக்கான அறிவிப்புகளை உடனுக்குடன் அனுப்புவதில் இன்றைக்கு புதிதாக வந்துள்ள எல்லா புதிய தொழில்நுட்ப வசதிகளையும் செய்து தந்துள்ளதால், இணையதள அகன்ற கற்றை வசதி மூலமாக கடந்த ஓர் ஆண்டில்

893 செய்தி வெளியீடுகளையும், 133 செய்திக் குறிப்புகளையும், 747 புகைப்படங்கள், ஒளிப்பதிவு மற்றும் செய்தி சேகரிப்புக் கடிதங்களையும் அனுப்பி தகவல் தொடர்புப் பணியில் தன்னிகரில்லாத சேவை வழங்கப்பட்டுள்ளது என்பதை தெரிவித்துக் கொள்கிறேன்.

மக்களுக்குத் தொண்டாற்றி
வரலாற்றில் வாழும் தலைவர்களின்
பிறந்த நாள்களில் அவர்களின்
திருவுருவச் சிலைகளுக்கு மாலை;
பண்பாட்டைப் பேணிக்காக்கும்
கலைகளுக்கு அரங்கம்;
மறக்க முடியாத மாபெரும் பணிசெய்த
மாமனிதர்களுக்கு
நினைவு மண்டபங்கள்;
அரசு விழாக்களின் அணிவகுப்பு;
பொருட்காட்சிகளுக்கு புதுப்பொலிவு;

திரைப்படங்களோடு சின்னத்திரைக்
கலைஞர்களுக்கும் விருதுகள் வழங்கிட ஏற்பாடு;
செய்தி மலர்கள் வாயிலாக
அரசின் பணிகளை பளிச்சிடும் வகையில்
விளம்பரம் செய்து
அரசின் சுவாசக் காற்றாய் விளங்கி வரும்
வீரிய துறையாக
செய்தித் துறை விளங்கி வருகிறது என்பதை
இந்த மாமன்றத்தில்
தெரிவித்துக் கொள்வதில்
மகிழ்ச்சியடைகிறேன்.

எழுதுபொருள் அச்சத்துறை

அரசின்

சுவாசக்காற்றாக

விளங்கும்

செய்தித்துறையைப் போலவே, அரசு நிர்வாகத் தேரோட்டத்திற்கு அச்சாணியாக எழுதுபொருள் அச்சத்துறை திகழ்ந்து வருகிறது. அரசுத் துறைகளின் அச்சத் தேவைகளைப் பூர்த்திசெய்து அனைத்துச் சான்றிதழ்கள், படிவங்கள், அரசு அலுவலகங்களுக்கான வெள்ளைத் தாள்கள் ஆகிய முதன்மையான எழுது பொருள்கள் அனைத்தும் எழுதுபொருள் அச்சத்துறையின் மூலமாகவே வழங்கப்பட்டு வருகின்றன.

கடந்த ஆண்டில் மட்டும் எழுதுபொருள் அச்சத் துறையின்கீழ் இயங்கும் அரசு மைய அச்சகம், ஆணையரசு அச்சகம், சேலம் கிளை அச்சகம், மதுரை அச்சகம், மதுரை உயர்நீதிமன்ற கிளை அச்சகம் மற்றும் விருத்தாசலம் அச்சகம் ஆகியவற்றில் கணினிகள், சிறிய ஆப்செட் இயந்திரங்கள் உள்ளிட்ட அதிநவீன கருவிகள் ரூ.1.02 கோடி செலவில் வாங்கி நிறுவப்பட்டு நவீனப்படுத்தப்பட்டுள்ளன.

வளர்ந்துவரும் உயர்தொழில்நுட்ப அச்ச இயந்திரங்களை அரசு இயக்கும் அச்சகங்களில் ஈடுபடுத்திட முடிவு செய்து, ஏறத்தாழ 15 ஆண்டுகளுக்குப் பிறகு நவீனமயமாக்கலுக்காக 4.22 கோடி ரூபாயை தமிழக அரசு நடப்பு ஆண்டில் ஒதுக்கீடு செய்துள்ளது என்பதை பெருமகிழ்ச்சியோடு அறிவிக்கின்றேன்.

அரசு நிர்வாகத்திற்கு உதவிபுரியத் தோற்றுவிக்கப்பட்ட அச்சகங்களுள் மூத்த அச்சகமாக விளங்கும் தமிழ்நாடு அரசு அச்சகம் 175 ஆண்டுகளாக செம்மையாகச் செயல்படுபதன் நினைவாக கடந்த ஆண்டு அறிவிக்கப்பட்டவாறு அந்த அச்சகத்தில் பணியாற்றும் அனைவருக்கும் தலா 500 ரூபாய் மதிப்புள்ள அஞ்சலக சேமிப்புப் பத்திரம் பரிசாக வழங்கப்பட்டுள்ளன. இதற்காக அரசு 11.10 இலட்சம் ரூபாய் நிதி வழங்கியுள்ளது. அரசு மைய அச்சகத்தில் பணிபுரியும் தொழிலாளர்களின் குழந்தைகளுக்கு கணினிக் கல்வியை அளிக்கும் விதத்தில், பல ஆயிரம் ரூபாய் செலவில் பிற இடங்களில் பெறும் கணினிப் பயிற்சியை, மிகமிகக் குறைந்த கட்டணத்திலேயே வழங்கும் வகையில் கணினிப் பயிற்சி மையத்தை 10 இலட்சம் ரூபாய் செலவில் அமைத்திடவும்

அரசு முடிவு செய்துள்ளது என்பதை மகிழ்வோடு தெரிவித்துக் கொள்கிறேன். இவற்றோடு விளையாட்டுப் போட்டிகளில் பங்கேற்கும் தொழிலாளர்களுக்கு பரிசுகள் தருவதற்காக வழங்கப்படும் தொகையான 45 ஆயிரம் ரூபாயை ஒரு இலட்சம் ரூபாயாக உயர்த்தியும், காலத்திற்கேற்றவாறு புதிய தொழில்நுட்பப் பணியிடங்களை உருவாக்கி 333 பணியிடங்களில் பணியாளர்களை பணி நியமனம் செய்தும் அரசு ஆணை பிறப்பிக்கப்பட்டுள்ளது என்பதையும் அறிவிப்பதில் மகிழ்ச்சியடைகிறேன்.
